
23 ta' Ottubru, 1998

Imhalled:-

Onor. Frank G. Camilleri LL.D.

Carmelo Pule

versus

Kummissarju tal-Pulizija *et*

**Mandat ta' Impediment ta' Safar - Responsabbilità ta'
Danni ta' l-Awtoritajiet f'Każ ta' Safar ta' Persuna
Mizmuma milli Ssiefer**

L-attur talab dikjarazzjoni u kundanna hlas għal danni wara li ppremetta illi l-konvenuti hallew lil terz isiefer bi ksur ta' Mandat ta' Impediment ta' Safar. Il-Qorti ċaħdet it-talba attriċi għaliex ma giex ippruvat kif kien allegat fil-kawzali taċ-ċitazzjoni illi l-konvenuti ma hadux hsieb l-ordni tal-Qorti.

Il-Qorti:-

Rat iċ-ċitazzjoni ta' l-attur li biha, wara li ppremetta:

Li nhar it-30 ta' Awissu, 1987, sehh inċident tat-traffiku fi Triq l-Imġarr fejn kienu involuti Ibnu Godwin Pule, li kien qiegħed isuq il-vettura tal-marka Mini numru ta' registrazzjoni H 7290 proprjetà ta' l-attur, u ċertu Muftah Ramadan Isahhli li kien qiegħed isuq il-vettura tat-tip Toyota numru PV 151195;

Li, in segwitu għal dan l-inċident, huwa halef Mandat ta' Impediment tas-safar numru 1274/87 kontra l-imsemmi Muftah Ramadan Isahhli u dan ġie debitament innotifikat lill-imsemmi;

Li sussegwentement huwa, b'ċitazzjoni pprezentata fil-11 ta' Settembru, 1987, fl-ismijiet **Carmelo Pule vs Muftah Ramadan Isahhli**, li ġgib numru 690/87 talab li dan Muftah Ramadan Isahhli jiġi kkundannat responsabbli għall-inċident tat-traffiku msemmi u, konsegwentement, iħallas id-danni lilu kkaġunati;

Li fl-atti tal-kawża irrizulta li, nonostante li l-imsemmi mandat ta' impediment tas-safar kien qed jiġi prorogat, il-konvenut kien telaq minn dawn il-Gżejjer;

Li b'sentenza mogħtija fit-23 ta' Novembru, 1992, mill-Prim'Awla tal-Qorti Civili, dik il-Qorti sabet lill-imsemmi Muftah Ramadan Isahhli responsabbli ta' l-inċident tat-traffiku imsemmi u kkundannatu jħallas is-somma ta' elf u mitt lira u sitta u sebgħin ċenteżmu (Lm1,100.76c), inklużi l-ispejjeż tal-kawża li ammontaw għal erba' mija u tnejn u erbghin lira u sitta u għoxrin ċenteżmu u milleżmu (Lm442.26c1m), liema sentenza ma setgħetx tiġi esegwita billi l-imsemmi Muftah Ramadan Isahhli kien siefer mill-Gżejjer ta' Malta;

Li l-konvenuti ghalhekk huma responsabbli ghad-danni kkaġunati lilu ghax ma hadux hsieb li jobdu l-ordni tal-Qorti *ai termini* tal-mandat ta' impediment tas-safar numru 1274/87 u ppermettew b'negligenza u b'traskuraġni li l-imsemmi Muftah Ramadan Isahlhi jitlaq minn dawn il-gzejjer;

Talab li l-konvenuti jgħidu għaliex m'għandhiex din il-Qorti:

Tiddikjarhom responsabbli ghad-danni kkaġunati lilu meta b'negligenza u traskuraġni ppermettew li Muftah Ramadan Isahlhi jsiefer minn dawn il-Gzejjer avolja kien hemm mandat ta' impediment tas-safar numru 1274/87 debitament mahluf u nnotifikat lill-imsemmi u lill-konvenuti;

Tikkundannahom ihallsu s-somma ta' elf, hames mija u tlieta u erbgħin lira u żewġ ċenteżmi u milleżmu (Lm1,543.20c1m) jew somma verjuri rappreżentanti d-danni kkaġunati lilu kif fuq enunċjat;

Bl-ispejjeż, inklużi dawk ta' l-ittri uffiċjali ddatati 25 ta' Frar, 1993 u 16 ta' Diċembru, 1992, u bl-imghaxijiet legali mid-data ta' l-ittra uffiċjali; il-konvenuti huma mharrka ghas-subizzjoni;

Rat id-dikjarazzjoni gġuramentata u n-nota tax-xhieda ta' l-attur;

Rat in-nota ta' eċċezzjonijiet tal-konvenut Kummissarju tal-Pulizija li biha eċċepixxa:

Illi d-Dwana, nonostante li dejjem informata per formalità bl-impediment ta' partenza kontra persuni, ma tikkontrollax id-

dhul u l-hruġ tal-passiġġieri minn Malta;

Illi dan il-kontroll fuq id-dhul u hruġ ta' nies lejn u barra minn Malta isir mill-Pulizija ta' l-*imigrazzjoni*;

Illi ghaldaqstant ghandu jiġi lliberat mill-osservanza tal-gudizzju l-istess *Kontrollur tad-Dwana*;

Illi, minghajr preġudizzju ghas-suespost, irid jiġi ppruvat li gie pprorogat l-istess mandat ta' impediment ta' safar u li kien regolari u li rriżulta xi *negligenza jew traskuraġni da parti ta' uffiċjali tal-Gvern* u din il-prova ssir mill-attur;

Illi del resto l-impediment ta' partenza numru 1274/87 ma gie ipprorogat f'Awissu ta' l-1989;

Rat id-dikjarazzjoni ġġuramentata tal-konvenut *Kontrollur tad-Dwana* li biha eċċepixxa:

Illi d-Dwana, nonostante li dejjem informata per *formalità* bl-impediment ta' partenza kontra persuni, ma tikkontrollax id-dhul u l-hruġ tal-passiġġieri minn Malta;

Illi dan il-kontroll fuq id-dhul u hruġ ta' nies lejn u barra minn Malta isir mill-Pulizija ta' l-*Imigrazzjoni*;

Illi ghaldaqstant ghandu jiġi lliberat mill-osservanza tal-gudizzju l-istess *Kontrollur tad-Dwana*;

Illi, minghajr preġudizzju ghas-suespost, irid jiġi ppruvat li gie pprorogat l-istess Mandat ta' Impediment ta' Safar u li kien regolari u li rriżulta xi *negligenza jew traskuraġni da parti ta' uffiċjali tal-Gvern*, u din il-prova trid issir mill-attur;

Illi del resto l-impediment ta' partenza numru 1274/87 ma ghex ipprorogat f'Awissu ta' l-1989;

Rat id-dikjarazzjoni gġuramentata tax-xiehda tal-konvenut Kontrollur tad-Dwana;

Rat in-nota ta' sottomissjonijiet ta' l-attur (fol. 80);

Rat in-nota ta' osservazzjonijiet tal-konvenuti (fol. 87);

Rat in-nota ta' l-attur bi twegiba ghan-nota ta' l-osservazzjonijiet tal-konvenuti (fol. 93A);

Rat l-atti l-ohra tal-kawża;

Eżaminat id-deposizzjonijiet;

Ikkunsidrat:

Din il-kawża taf il-bidu tagħha għall-fatt li l-attur kien ottjena sentenza kontra Muftah Ramadan Isahhli għall-hlas lilu tas-somma ta' elf u mitt lira u sitta u sebghin ċenteżmu (Lm1,100.76) u l-ispejjeż għudizzjarji fl-ammont ta' erba' mija u tnejn u erbgħin lira, sitta u ghoxrin ċenteżmu u milleżmu (Lm442.26,1) (ara sentenza u taxxa a fol. 19 u 23);

L-attur kien ottjena l-hruġ ta' mandat ta' impediment tal-partenza kontra d-debitur imsemmi fit-2 ta' Settembru, 1987, biex jikkawtela l-kreditu tiegħu. Jirriżulta li fis-7 ta' Awissu, 1987, dan kien innotifika regolarment lill-imsemmi debitur (ara riferata a fol. 10) u jirriżulta ukoll li l-kawża kontra tiegħu, li għet intavolata fil-11 ta' Settembru, 1987, għet innotifikata lilu (ara affidavit ta' l-attur a fol. 38);

L-attur xehed li wara li nnota li Isahhli ma kienx baqa' jidher il-Qorti huwa beda jistharreġ jekk dan kien ghadu hawn Malta. Huwa mar ghandu l-avukat tieghu u dan kiteb ittra lill-Uffiċjal inkarigat mill-Immigrazzjoni, iddatata 24 ta' Novembru, 1987, fejn talab informazzjoni dwar jekk Isahhli kienx siefer minn dawn il-Gzejjer u dan l-Uffiċjal wieġeb, b'ittra ddatata 4 ta' Frar, 1988, illi mir-records taghhom ma kienx jirriżulta li dan l-individwu kien hareġ minn Malta;

L-attur kompla xehed li minn stharrig li ghamel huwa stess kien irriżultalu li l-karozza ta' dan l-Gharbi, li kienet involuta fl-incident stradali meritu tal-kawża, kienet harget minn Malta, u ghalhekk reġa' kiteb lill-istess Uffiċjal, b'ittra ddatata 24 ta' Frar, 1988, u talbu biex isir aktar stharrig dwar din il-persuna. Sussegwentement, irriżulta mix-xhieda li ta Uffiċjal mis-sezzjoni ta' l-Immigrazzjoni quddiem il-Qorti li din il-karozza tal-konvenut kienet telqet minn Malta fix-xahar ta' Novembru, 1987, u kienet telqet *unaccompanied*. Imbagħad l-attur ippreżenta rikors fid-29 ta' Mejju, 1989, biex jiġu nnominati kuraturi ghar-rappreżentanza ta' Isahhli fil-kawża tieghu u, b'digriet tat-8 ta' Ġunju, 1989, ġew innominati kuraturi biex il-kawża tkun tista' tkompli u tiġi deċiża;

Gara li meta ġie biex jeseġwixxi s-sentenza, li ġiet mogħtija fit-23 ta' Novembru, 1992, l-attur sab li ma setax jagħmel dan b'suċċess għaliex kemm Isahhli kif ukoll il-karozza tieghu ma kinux hawn Malta;

Ikkunsidrat:

Li l-unika kawżali li fuqha tinsab ibbazata ċ-ċitazzjoni odjerna tghid *expressis verbis* kif ġej:

"Peress illi l-konvenuti għalhekk huma responsabbli

ghad-danni kkagunati lill-attur ghax ma hadux hsieb li jobdu l-ordni tal-Qorti ai termini tal-mandat ta' impediment tas-safar numru 1274/87 u ppermettew b'negligenza u b'traskuraġni li l-imsemmi Muftah Ramadan Isahhli jitlaq minn dawn il-gzejjer”;

Jinghad li kawżali hekk konċepita ma thalli l-ebda dubbju li biex l-attur jirnexxi b'din l-azzjoni huwa jrid jipprova li dan Muftah Ramadan Isahhli halla Malta minhabba n-negligenza u t-traskuraġni tal-konvenuti jew tad-dipendenti taghhom. Fi kliem iehor, irid jirriżulta ċar u b'mod konkludenti n-ness ta' kawża u effett bejn it-fluq ta' dan Isahhli minn Malta u l-aġir negligenti u traskurat tal-konvenuti;

Jidher però, li l-attur donnu nesa li l-kawżali taċ-ċitazzjoni ghamilha tikkonsisti fl-allegazzjoni ta' fatt uniku, dak ċjoè li l-konvenuti, bi ksur ta' ordni tal-Qorti, hallew lil Isahhli jitlaq minn Malta u b'hekk ikkawżawlu danni;

Dan qiegħed jinghad għaliex l-istess attur *in extremis* ippreżenta nota ta' osservazzjonijiet responsiva (fol. 93A), fejn qanqal hafna konġetturi u anke ta' x'wieħed jifhem li dan Isahhli jista' jkun li jinsab mohbi hawn Malta jew sekwestrat: mhux biss. iżda sa wasal biex javanza l-possibbiltà li dan inqatel. U, wara li semma' dan kollu, issottometta li huwa ma jstax jagħmel il-prova la li harab, la li nqatel, la li għadu mistohbi u lanqas li għadu sekwestrat x'imkien, għaliex “il-mezzi ta' dawn l-eventwalitajiet (huma) f'idejn il-konvenuti, u huma l-istess konvenuti li kellhom it-twissija tal-Qorti biex jaraw li dan kollu ma jsirx”;

Fil-fehma tal-Qorti, dan kollu jikkonferma li l-attur ma rnexxiflux jipprova li Isahhli thalla jitlaq minn Malta mill-konvenuti u li l-provi proċesswali għandhom iwasslu biss biex

wiehed jikkonkludi li dan ma setax jinstab iżjed;

Kif sewwa gie sottomess mill-konvenuti, l-artikolu 856 tal-Kapitolu 12 (kif kien qabel l-emendi ta' l-1 ta' Ottubru, 1995), fis-subinċiż (2), jipprovdi li f'każ ta' impediment tas-safar kontra persuna dan ghandu jigi nnotifikat lill-uffiċjal inkarigat mill-passaporti "bit-twissija li m'ghandux jaghti passaport lil dik il-persuna u lill-Kummissarju tal-Pulizija bit-twissija li ma jhallix lil dik il-persuna titlaq minn Malta";

Jinghad ukoll illi hija validissima l-osservazzjoni li jaghmlu l-istess konvenuti (nota ta' osservazzjonijiet a fol. 89) fis-sens li dan l-ordni li "ma jhallix" lill-persuna titlaq minn Malta ma jistax hlief jigi nterpretat li jfisser ordni lill-Pulizija biex jekk ikunu jafu li l-persuna ser titlaq minn Malta din tinzamm u mhux ordni li taddossa r-responsabbilità fuqhom jekk il-persuna tahrab minn Malta;

Il-Qorti hija tal-fehma li l-attur ma ressaq l-ebda prova li l-imsemmi Isahlhi telaq minn Malta mill-port jew mill-ajruport ta' Malta u, ghalhekk, l-ebda prova ma teżisti fil-proċess li l-konvenuti hallewh jitlaq minn dawn il-Gżejjer. Skond il-ligi, l-obbligu tal-prova ta' fatt imiss dejjem lil min jallegha (artikolu 562 tal-Kapitolu 12) u din il-prova baqgħet ma saritx;

Għalhekk, l-unika kawżali ta' din iċ-ċitazzjoni ma gietx ippruvata u, kwindi, id-domandi attriċi ma jistgħux jigu akkolti;

Għal dawn il-motivi:

Taqta' u tiddeċidi billi tiegħad it-talbiet attriċi u tillibera lill-konvenuti mill-osservanza tal-għudizzju, bl-ispejjeż kontra l-attur.